

አስረሽ ምቹው!የቁም ተዝካር(ተስካር)

ቅጥ ባጣ፣በተሞላቀቀ፣ደንታና ይሉኝታ ቢስ በሆነ ተግባር ወይም ፈንጠዝያ ላይ ሰው ከተሰማራ ድርጊቱ አስረሽ ምቹው በሚል ቃል ይገለጻል፡፡በአገራችን ልማድ አንድ ሰው በበሽታ ወይም በዕድሜ ብዛት መሞቻ ቀኑ የደረሰ መሆኑን ሲረዳና ሲገነዘብ በቁሙ ጥሎ የሚሄደውን ንብረቱን የሚያወርስውን አውርሶ የተረፈውን በቀሳውስት ጸሎትና በለቅሶ የታጀበ ድግስ ደግሶ ከወዳጅ ዘመድ ጋር የመስነባበት ግብዣ ካደረገ የቁም ተስካሩን አወጣ ይባላል፡፡

ሰሞኑን ሁለቱንም አይነት ድግሶች በኢትዮጵያ ውስጥ ያካሂደው በስልጣን ላይ ያለው ህወሃት/ኢሕአዴግ ነው፡፡ሁኔታውን በቅርበት የታዘበውና የግብዣው ተቋዳሽ የሆነው ወዳጄ ያካፈለኝን ለማካፈል እወዳለሁ፡፡

ወዳጄን ደውቄ ሰሞኑን ምን አዲስ ነገር አለ? ብዬ ጠየኩት፡፡እሱም ምን አዲስ ነገር አለ ብለህ ነው! የሰሞኑ እሩጫ የኢሕአዴግ የሩብ ዘመን በዓል ዝግጅት ነው፡፡ ለዚያም ሰፊ ግብዣ በአዲስ አበባ ብቻ ብዙ ሺህ ሰው ተጋብዟል፤እኔም አንዱ ነኝ፡፡በቦታው ተገኝቼ ያየሁትን ጉድ ብነግርህ ይሻላል አለኝ፡፡እንዴት በዚህ ጊዜ ብዙ ሚሊዮን ሕዝብ ተርቦ በሚረግፍበት ወቅት መንግሥት ሃያ አምስተኛ ዓመቱን ብዙ ወጭ አውጥቶ ያከብራል አልኩት፤ያለው እኮ ለሥልጣኑ የሚጨነቅ እንጂ ለአገርና ለሕዝብ የሚያስብና ይሉኝታ ያለው መንግሥት አይደለም ይልቅስ ስለግብዣው ልግለጽልህ አለና ወደ ግብዣው አመራ፡፡

የድግሱ ዝግጅት ከወራት በላይ የፈጀ ሲሆን ብዙ ሚሊዮን ብርም የወጣበት ነው፡፡በሚሊኒየሙ አዳራሽ ግሽዣ የተጋባዙት በአገር ውስጥና በውጭ አገር የሚኖሩ ለስርዓቱ ለሚቀርቡትና በጥቅም ለተሳሰሩት ግለሰቦች፣ሃብታምና የታወቁ ሰዎች እንዲሁም ያገር ውስጥ ነጋዴዎች ሲሆኑ በሌላ ቀንና በሌላ ቦታ የውጭ አገር የዲፕሎማሲ ልዑካንና ከፍተኛ ባለሥልጣኖችም ተጠርተው የደስታውና የቁም ተስካሩ ተካፋዮች ሆነዋል ሲል አጫውቶኛል፡፡

በግብዣው ላይ የተገኙት በተለይም የነጋዴዎቹ ማህበረሰብ በብዛት የሚተዋወቁ ናቸው፤እኔም አብዛኛዎቹን አውቃቸዋለሁ፤መደበኛ ሰላምታ ከተለዋወጥን በኋላ ስለዝግጅቱ ሁሉም በመገረም መተችት ጀመረ፤መፈራራት የሚል ነገር አልነበረም፡፡ ፤አንዳንዱ እንዴት በዚህ አገር በተራበበት ጊዜ ይህን አይነት አስረሽ ምቹው ድግስ ይደገሳል? ሲል ሌላው ደግሞ አስረሽ ምቹው ፈንጠዝያው ላለፉት 25 ዓመታት ካለምንም የስልጣን ተካፋይ ብቻውን በጉልበት በመግዛቱ የተሰማውን ደስታ ለመግለጽ ሲሆን ከዚያ ጀርባ ደግሞ ባለበት ውጥረትና በገጠመው ሕዝባዊ ተቃውሞ ለመሰንበቱና በስልጣን ላይ የመቆየቱ ዋስትና በሚያጠራጥር ሁኔታ ላይ በመሆኑ የቁም ተስካሩን ማውጣቱ ሊሆን ይችላልና እንዲህ ያለ ጥሪ ሊደርስን ስለማይችልና የመጨረሻም ሊሆን ስለሚችል ሆድና ግንባር አይሸሽግም ነበረ ይማር እያልን እንብላ የሚል አስቂኝና አሳዛኝ ትችት ሲሰገዝር ሌላውም የሕዝብ ገንዘብ ነው፤በራሳችን ገንዘብ የተዘጋጀ እንጂ ኢሕአዴግ ከየት አመጣው? ሲል ሁላችንም በአዎንታ ተቀብለን እየተሳሳቅን የቀረበልንን መብላት ጀመርን፡፡

ሰው የልቡን አውጥቶ መናገር ጀምሯል፤ፍርሃት የሚባል ነገር የቀረ ይመስላል ሲል አቃረጥኩትና ለምን ግብዣውን ተቀበልክ? አልኩት፡፡እሱም መልሶ ሰበብ ፈጥሮ ለመቅረት አስቤ ነበር ግን ብቀር ከተቃዋሚ ጋር አሰልፈው ችግር ስለሚያመጡብኝ በፍርሃት ሳልወድ ሄጃለሁ ግን መሄዴን ወደድኩት፤ብዙ ለማየትና ለመታዘብ ለአንተም አሁን ሁኔታውን ለመግለጽ ቻልኩ በማለት የታዘባቸውን ነገሮች መግለጽ ጀመረ፡፡

“የአንዳንዱ አበላል እህል ቀምሶ የማያውቅ ይመስላል፤ የሰው ልጅ እንዲህ በአደባባይ እንደአውሬ ሙዳ ሙዳውን እየቆረጠ ሲጎለገል ማየቱ ያስፈራል። በዱሮ ጊዜ ሰው ግብዣ ቦታ ሲሄድ ግምት ውስጥ ላለመግባት ከቤቱ ቀማምሶ አሞቱን ገታ አድርጎ ነበር፤ አሁን ግን የዚያ ተቃራኒ ሆኗል፤ ምናልባትም ድግሱን በማሰብ ለሁለት ቀናት ሳይበላ ያደረ ወይም በጧቱ እንግሊዝ ጨው ጠጥቶ ሆዱን አጥቦና ምናምኑን አራግፎ የመጣ ይመስላል። ይሉኝታ የሚባል ነገር በቦታው የለም፤ ዳሩስ ይሉኝታ ቢሆን መንግሥት የሚተዳደር አገርና የሚዘጋጅ ድግስ ላይ ምን ይሉኝታ ይኖራል ብለህ ነው? ሲል በብስጭት ሁኔታውን ገለጸልኝ።

ወዳጄ በዚህ ብቻ አላቆመም፤ የግብዣው ቦታና አካባቢው ምን እንደሚመስል እንዲህ ሲል ገልጾታል፤ - ወደ አዳራሹ በሚወስደው ዙሪያ ገጠም መንገዶች ፖሊስ ተደርድሮ ደሃ የሚባል ዝር እንዳይል ይከላከላል። ሌላውም ያልተጋበዘው መንገደኛ በአዳራሹ አካባቢ መቆምና መታዘብ የማይችል ሲሆን አካሄዱን ፈጠን ፈጠን አድርጎ ከቦታው እንዲርቅ ይገደዳል። ተጋባዥ የግብዣ ጥሪውን እያሳዩ ይገባል፤ ከዚያ ውጭ አካባቢው ለሌላው ኢትዮጵያዊ የባእድ አገር መሬት ሆኖበት ውሏል። አኔም ወደ አዳራሹ ስገባ፤ የአስተናጋጁ ብዛት፤ ወከባና የተጨናነቀው መቀመጫ፤ የተለያየው የመጠጥ አይነት፤ የሰው ብዛትና ሙቀት፤ የመዝቃው ጫጫታ አንድ ላይ ተደራርቦ የማየው ሁሉ ቅዠት መሰለኝና ዘረብኝ። አዲስ አበባ ውስጥ ያለሁ አልመሰለኝም፤ ሃብታሙ ለሆዱ ሰልፍ ገብቶ ሳየው እራሴን ታዘብኩት።

የከት ልብሱን የለበሰው ተጋባዥ ተጀንኖ ሲራመድ፤ ሴቷም ተሽቀርቅራ ስትኮፈስ (አብዛኛዎቹ የትግሬ ሹርባ የተሰሩና በወርቅ ያጌጡ ሲሆኑ የመሃል አገር ሴቶችም መስሎ ለማደር ሳይሆን አይቀርም እንደዛው ለብሰዋል) የደሃና በርሃብ ብዙ ሚሊዮን ወገኖቹ የሚያልቅበት አገር ዜጎች አይመስሉም። እንዲህ ሰው የበዛበትና ሰፊ ዝግጅት ያለው ግብዣ ሳይ በህይወቴ የመጀመሪያ ጊዜየ ነው። በሌላም በኩል መጨናነቁን አይቼ አዳራሹ ቢደረመስ ምን ይውጠኛል እያልኩ በስጋት ሳወጣና ሳወርድ የምግብ መስተንግዶው ሰዓት ደረሰ። በልቤ ነፍስ ይማር እያልኩ የቀረበልኝን በንዴትም በእልህም እንከት አድርጌ በልቼ፤ አንድ ማወራረጃ ከወሰድኩ በኋላ አዳራሹን ጥዬ ወጣሁ።

ወዳጄ በመቀጠል፤ ይኸ መንግሥት ቀላል አይምሰልህ የሰውን ስነልቦናና ደካማ ጎን በደንብ ተረድቶታል፤ ሆኖም በግብዣ፤ ሴሴኛውን በዝሙት፤ ሰካራውን በአልኮል፤ ቦታ ፈላጊውን በኩርማን መሬት፤ ቤት ፈላጊውን በኮንዶ፤ ሙሰኛውን (ጉባኛውን) በገንዘብ፤ ጎሰኛውን በዘፈንና በሹመት ተብትቦ አስርታል። አንዳንዱንም የወንጀል ተካፋይ አድርጎ ማኖ አስነክቶት በፍርሃት ተሸማቆ ታማኝ አገልጋይ እንዲሆን አድርጎታል። እውነተኛ ተቃዋሚውና አገር ወዳዱ ግን የጥይት እራት ወይም የእስርቤት ሲሳይ ሆኗል። ካለ በኋላ በመቀጠል

በአዲስ አበባ በግንቦት ሃያ ቀን ሰብብ በተደረገው ጣምራ ድግስ በሚሊኒየም አዳራሽ ተብሎ በሚጠራው ሰፊ አዳራሽ ስድስት ሺ(6000)ሰው ሲጋበዝ ለእለቱ ለቁርጥ ብቻ 60 በሬ ታርዶ እንደቀረበ ከዝግጅት ክፍሉ ሠራተኞች ሾልኮ የወጣው ማስረጃ ያረጋግጣል። በማለት በሂሳብ ወደተደገፈው ዝርዝር ገባ። ለእያንዳንዱ በሬ በአማካይ ሃምሳ ሺህ (50,000) ብር በጠቅላላው ሶስት ሚሊዮን ብር(3,000,000) ወጥቷል ማለት ነው፤ ይህ ደግሞ በተመጋቢው ቁጥር ከተሰላ አንድ በሬ ለመቶ ሰው ይሆናል ማለት ነው። በገንዘብ ለእያንዳንዱ ሰው የአምስት መቶ(500) ብር ቅርጫ ይደርሰዋል ማለት ሲሆን ከዚያ ውስጥ አጥንቱና ሌላው ቀርቶ በአሁኑ ገበያ ከ 300 (ሦስት መቶ ብር) በላይ የሚያወጣ ምርጥ ቁርጥ ሥጋ ይደርሰዋል ማለት ነው።

ለልዩ ልዩ መጠጥ የወጣው ወጭ ምን ያህል እንደሆነ በቅጡ ባይታወቅም በሚሊዮን የሚቆጠር ገንዘብ ሳይወጣ እንዳልቀረ መገመት እያቅትም። በአገር ውስጥ ለዲፕሎማቲክ ማህበረሰቡና ለውጭ አገር እንግዶች የተለየ ግብዣ ሲደረግ ወጭውም እንደዚያው የብዙ ሚሊዮን ዶላር እንደሚሆን ይገመታል። ምክንያቱም እነሱን በቁርጥ ሥጋ መሸኘት ስለማይቻል የግዴታ የፈረንጅ አገር ምግብና

መጠጥ ማቅረብ ስለሚያስፈልግ ከውጭ አገር በውጭ ምንዛሪ የሚሸመት ነው።ከአዲስ አበባ ውጭ በጠቅላላው የአገሪቱ ክፍሎች(ክልሎች)እንደአቅሙ ተመሳሳይ አስረሽ ምችውና የቁም ተስካር ድግስ በመካሄድ ላይ ነው።ላለፉት አስር ቀናት የመንግሥት መስሪያ ቤቶች በዚሁ ድግስ ዝግጅት ላይ በማተኮር መደበኛ ስራቸው ተቋርጦ ነበር።በቀጣይነት ሌት ተቀን ሲሰሩ የከረሙት የጸጥታና የፖሊስ አንዲሁም የቤት አፍራሽ ግብረሃሎች ናቸው።

ለመሆኑ አንተስ ባለህበት አገር ምን አዲስ ነገር አለ?አውጭ አገር ካላችሁት እኮ ብዙ እንጠብቃለን።እንደእኛ የቁም አስረኞች አይደላችሁም፤ለመሰብሰብና ለመወያየት ፣በነጻ ለመንቀሳቀስ ትችላላችሁ።

ያገራችሁንም ሁኔታ ለዓለም ሕዝብ ልታሰሙበት የምትችሉበት መንገዱ ብዙ ነው።እዚህ ያለው መንቀሳቀስ አንችልም፤የፖለቲካ ተቃዋሚ ድርጅቶችም በረጅም ገመድ እንደታሰረች ዶሮ ሊንቀሳቀሱ የሚችሉበት አቅጣጫና እርቀት የተወሰነ ነው፤ከዚያ ሊያልፉ አይችሉም፤ድፍረቱም የላቸውም።አንዱ ሲጠቃ ሌላው በዝምታ ያያል፤እሱም በተራው ይደቆሳል። አይችሉም፤በተጨማሪም ህብረት የላቸውም፤እርስ በርሳቸው ሲሻኩቱ ነው የሚታዩት።ሌሎቹም በተቃዋሚ ስም በመንግሥት ድጎማና ፈቃድ የሚንቀሳቀሱ አሳሳቾች ናቸው፤ካለ በኋላ ስለውጩ ትግል እንድንግረው ጠየቀኝ።እኔም ከአገር ቤት ልዩነቱ የቦታ እርቀት ከመሆኑ ባሻገር በተመሳሳይ ሁኔታ ላይ እንደሆን፤ድርጅቶች እርስ በርሳቸው የሚጠላለፉና አንዱ ሌላውን እያወገዘ የሚሄድ፤አንድና ሁለት ሰው ይዞ ድርጅት ነኝ በማለት የየራሱን ዘውድ በኪሱ ይዞ የሚዞር፤እንተባበር ሲሉት እራሱን እያሳበጠ ጥሪውን የማይቀበል፤የተዘረከረከ ተቃዋሚ የበዛበት እንደሆነና በሌላውም በኩል አብዛኛው ለራሱ ኑሮ የሚጨነቅ፤ስለአገሩ ደንታ የሌለው፤የሚፈልገውን ቦታና ቤት ለማግኘት ከመንግሥት ባለስልጣኖች ጋር የሚያፈጽፍድ፤ለአገር ጉዳይ ከሚሰበሰበው ይልቅ በድግስና አስረሽ ምችው የሚተራመሰው እንደሚበዛ አስረዳሁት።

በየጊዜው በመንግሥቱ አምባሳደሮች ተመሳሳይ ዝግጅት በሚስጥር እየተዘጋጀ ሆኖ አደሩ እንደሚሳተፍ ስነግረው ታዲያ ኢሕአዴግ ለዘላለሙ ይኖራል በለኛ! ሲል በመገረም ስሜት ውስጥ እንዳለ ጨዋታችንን ሳንጨርስ የስልክ መስመራችን ተቋረጠና ተለያየን።

የሰማሁት ሲረብሽኝ አመሸ፤እንዴት መንግሥት ነኝ የሚል አካል፤ እንደሰው ማሰብ የሚችል ሰው በገዛ አገሩ ላይ ይህን አይነት በደልና ግፍ ይፈጽማል?በሚሊዮን የሚቆጠረው ወገኑ በርሃብ ስቃይ ሲረግፍና የውጭ አገር በጎ አድራጊዎች እርዳታ ለመሰብሰብ ሲሯሯጡ፤በየአገሩ ቴሌቪዥን መስኮት ላይ የሞት ሲቃ የሚያጣጥሩ ህጻናትና አዛውንት እየታዩ እርሃብ መኖሩን የሚክድ መንግሥት ይህን አይነት አስረሽ ምችው ድግስ ማድረጉ ተገቢና የጤና ነው?ወይስ ወዳጄ እንዳለው ተስፋ በመቁረጥ የተዘጋጀ የቁም ተዝካር! አልኩና ሆነም ቀረም ታሪኩን ለሌላው ማካፈል አለብኝ አልኩና በዚህ መልክ ለማቅረብ ወሰንኩ።

የህወሃት/ኢሕአዴግ ሃያ አምስተኛው ዓመት ድግስ የመጨረሻው እንዲሆን እንተባበር!!

አገሬ አዲስ

